

እግዚአብሔርም ሙሴን በሲና ተራራ ላይ እንዲህ ብሎ ተናገረው።

2 ፤ ለእስራኤል ልጆች እንዲህ ብለህ ንገራቸው። እኔ ወደምስጣችሁ ምድር በገባችሁ ጊዜ ምድሪቱ ለእግዚአብሔር ሰንበት ታድርግ።

3 ፤ ስድስት ዓመት እርሻህን ዝራ። ስድስት ዓመትም ወይንህን ቀኑረጥ ፍሬዋንም አግባ።

4 ፤ በሰባተኛው ዓመት ግን ለምድሪቱ የዕረፍት ሰንበት፤ ለእግዚአብሔር ሰንበት፤ ትሁን፤ እርሻህን አትዝራ፤ ወይንህንም አትቀኑረጥ።

5 ፤ የምድራችሁን የገባ አትጨድው፤ ያልተቆረጠውንም የወይንህን ፍሬ አታከማች፤ ለምድሪቱ የዕረፍት ሰንበት ዓመት ይሁን።

6 ፤ የምድርም ሰንበት ለአንተ፤ ለወንድ ባሪያህም፤ ለሴት ባሪያህም፤ ለምንደኛውም፤ ከአንተ ጋር ለሚኖር ለመጻተኛም ምግብ ይሁን።

7 ፤ ለእንስሶችህም፤ በምድርህም ላሉት አራዊት ፍሬዋ ሁሉ መኖ ይሁን።

8 ፤ ሰባት ጊዜ ሰባት አድርገህ የዓመታትን ሰንበት ሰባት ቀኑጠር፤ የሰባት ዓመታትም ሰንበት ዘመን አርባ ዘጠኝ ዓመት ትቁጥራለህ።

9 ፤ ከዚያም በኋላ በሰባተኛው ወር በአሥረኛው ቀን በቀንደ መለከት ታውጃለህ፤ በማስተሰረያ ቀን በምድራችሁ ሁሉ በቀንደ መለከት ታውጃላችሁ።

10 ፤ አምሳኛውንም ዓመት ትቀድሳላችሁ፤ በምድሪቱም ለሚኖሩባት ሁሉ ነጻነትን ታውጃላችሁ፤ እርሱ ለእናንተ ኢየቤልዩ ነው፤ ሰው ሁሉ ወደ ርስቱ ወደ ወገኑ ይመለስ።

11 ፤ ያ አምሳኛው ዓመት ለእናንተ ኢየቤልዩ ይሆናል፤ በእርሱም አትዝሩ፤ የገባውንም አትጨዱ፤ የወይንንም ፍሬ አታከማቹ።

12 ፤ ኢየቤልዩ ነውና የተቀደሰ ይሁንላችሁ፤ በሜዳ ላይ የበቀለውን ብሉ።

13 ፤ በዚች በኢየቤልዩ ዓመት ሰው ሁሉ ወደ ርስቱ ይመለሳል።

14 ፤ ለባልንጀራህም አንዳች ብትሸጥለት፤ ወይም ከባልንጀራህ እጅ ብትገዛ፤ ሰው ባልንጀራውን አያታልል።

15 ፤ ከኢየቤልዩ በኋላ እንደ ዓመታቱ ቅኑጥር ከባልንጀራህ ትገዛለህ፤ እርሱም እንደ መከሩ ዓመታት ቅኑጥር ይሸጥልሃል።

16 ፤ እንደ ዓመታቱ ብዛት ዋጋውን ታበዛለህ፤ እንደ ዓመታቱም ማነስ ዋጋውን ታሳንሳለህ፤ እንደ መከሩ ቅኑጥር ይሸጥልሃል።

17 ፤ እኔም እግዚአብሔር አምላካችሁ ነኝና ሰው ባልንጀራውን አያታልል፤ ነገር ግን አምላክህን ፍራ።

18 ፤ ሥርዓቱንም አድርጉ፤ ፍርዶቹንም ጠብቁ አድርጉትም፤ በምድሪቱም ውስጥ በጸጥታ ትኖራላችሁ።

19 ፤ ምድሪቱም ፍሬዋን ትሰጣለች፤ እስከትጠግቡም ድረስ ትበላላችሁ፤ በእርስዎም ውስጥ በጸጥታ ትኖራላችሁ።

20 ፤ እናንተም። ካልዘራን፤ እህላችንንም ካላከማቸን በሰባተኛው ዓመት ምን እንበላለን? ብትሉ።

21 ፤ እኔ በስድስተኛው ዓመት በረከቴን በላያችሁ አዝዛለሁ፤ ምድሪቱም የሦስት ዓመት ፍሬ ታፈራለች።

22 ፤ በስምንተኛውም ዓመት ትዘራላችሁ፤ ከአሮጌውም እህል ትበላላችሁ፤ ፍሬዋ እስኪገባ፤ እስከ ዘጠነኛው ዓመት ድረስ፤ ከአሮጌው እህል ትበላላችሁ።

23 ፤ ምድርም ለእኔ ናትና፤ እናንተም ከእኔ ጋር እንግዶችና መጻተኞች ናችሁና ምድርን ለዘላለም አትሸጡ።

24 ፤ በርስታችሁም ምድር ሁሉ መቤዝታትን ለምድሪቱ አድርጉ።

25 ፤ ወንድምህም ቢደኸይ ከርስቱም ቢሸጥ፤ ለእርሱ የቀረበ ዘመዱ መጥቶ ወንድሙ የሸጠውን ይቤዝዋል።

26 ፤ የሚቤዝውም ሰው ቢያጣ፤ እርሱም እጁ ቢረጥብ፤ ለመቤዝታትም የሚበቃ ቢያገኝ፤

27 ፤ የሸያጩን ዘመን ቁጥሮ የቀረውን ወደ ገዛው ሰው ይመልስ፤ እርሱም ወደ ርስቱ ይመለስ።

28 ፤ ለራሱም ዕዳውን መክፈል ባይችል፤ ሸያጩ በገዛው ሰው እጅ እስከ ኢየቤልዩ ዓመት ድረስ ይቀመጥ፤ በኢየቤልዩም ዓመት ይውጣ፤ እርሱም ወደ ርስቱ ይመለስ።

29 ፤ ሰውም ቅጥር ባለበት ከተማ መኖሪያ ቤትን ቢሸጥ፤ ከተሸጠ በኋላ አንድ ዓመት እስኪፈጸም ድረስ ለመቤዝታት ይችላል፤ ለአንድ ሙሉ ዓመት መቤዝታት ይችላል።

30 ፤ አንድ ዓመትም እስኪጨረስ ባይቤዝው፤ ቅጥር ባለበት ከተማ የሚሆን ቤት ለገዛው ለልጅ ልጁ ለዘላለም ይጻናለታል፤ በኢየቤልዩም ከእርሱ አይወጣም።

31 ፤ ቅጥር በሌለበት መንደር ያሉ ቤቶች ግን እንደ እርሻ ይቆጠራሉ፤ ይቤዝሉ፤ በኢየቤልዩም ይወጣሉ።

- 32 ፤ በእነርሱ ከተማ ያለ የሌዋውያን ቤት ግን ሌዋውያን ለዘላለም መቤዝታት ይችላሉ።
- 33 ፤ ማናቸውም ሰው ከሌዋውያን ቢገዛ፥ በእስራኤል ልጆች መካከል የሌዋውያን ከተማ ቤቶች ርስቶቻቸው ናቸውና በርስቱ ከተማ ያለ የተሸጠው ቤት በኢየሴልዩ ይመለሳል።
- 34 ፤ በከተማቸውም ዙሪያ ያለችው መስመርያ የዘላለም ርስታቸው ናትና አትሸጥም።
- 35 ፤ ወንድምህ ቢደኸይ እጁም በአንተ ዘንድ ቢደከም፥ አጽናው፤ እንደ እንግዳና እንደ መጻተኛም ከአንተ ጋር ይኑር።
- 36 ፤ ወንድምህ ከአንተ ጋር ይኖር ዘንድ ከእርሱ ምንም ወለድ ወይም ትርፍ አትውሰድ፤ ነገር ግን አምላክህን ፍራ።
- 37 ፤ ብርሃን በወለድ አታበድረው፤ መኖህንም በትርፍ አትስጠው።
- 38 ፤ የከነዓንን ምድር እስጣችሁ ዘንድ፥ አምላክም እሆናችሁ ዘንድ ከግብፅ ምድር ያወጣኋቸው እኔ እግዚአብሔር አምላካችሁ ነኝ።
- 39 ፤ ወንድምህም ቢደኸይ ራሱንም ለአንተ ቢሸጥ፥ እንደ ባሪያ አድርገህ አትግዛው።
- 40 ፤ እንደ ምንደኛና እንደ መጻተኛ ከአንተ ጋር ይሁን፤ እስከ ኢየሴልዩም ዓመት ያገልግልህ።
- 41 ፤ በዚያን ጊዜም እርሱ ከልጆቹ ጋር ከአንተ ይውጣ፥ ወደ ወገኖቹም ወደ አባቱም ርስት ይመለስ።
- 42 ፤ ከግብፅ ምድር ያወጣኋቸው ባሪያዎቹ ናቸውና እንደ ባሪያዎች አይሸጡ።
- 43 ፤ በጽኑ እጅ አትግዛው፥ ነገር ግን አምላክህን ፍራ።
- 44 ፤ ወንድ ባሪያና ሴት ባሪያ መግዛት ብትፈልግ ግን በዙሪያችሁ ካሉት ከእነርሱ ከአሕዛብ ወንድና ሴት ባሪያዎችን ግዙ።
- 45 ፤ ደግሞም በእናንተ መካከል ከሚቀመጡት መጻተኞች፥ በምድራችሁም ውስጥ ከወለዱአቸው በእናንተ መካከል ከሚቀመጡት ከዘራቸው ውስጥ ባሪያዎችን ግዙ፤ ርስትም ይሁኑላችሁ።
- 46 ፤ ከእናንተም በኋላ ልጆቻችሁ ይወርሱአቸው ዘንድ ተወክቸው፤ ከእነርሱም ባሪያዎችን ለዘላለም ትወስዳላችሁ፤ ነገር ግን የእስራኤልን ልጆች ወንድሞቻችሁን በጽኑ እጅ አትግዙአቸው።
- 47 ፤ በአንተም ዘንድ የሚኖር መጻተኛ ወይም እንግዳ ሀብታም ቢሆን፥ ወንድምህም በእርሱ አጠገብ ቢደኸይ፥ ራሱንም ለመጻተኛው ወይም ለእንግዳው ወይም ለወገኖቹ ዘር ቢሸጥ፥
- 48 ፤ ከተሸጠ በኋላ መቤዝታት ይችላል፤ ከወንድሞቹ አንዱ ይቤዝዋል።
- 49 ፤ ወይም አጎቱ ወይም የአጎቱ ልጅ ይቤዝዋል፤ ወይም ከወገኑ ለእርሱ የቀረበ ዘመድ ይቤዝዋል፤ ወይም እርሱ እጁ ቢረጥብ ራሱን ይቤዝዋል።
- 50 ፤ ከገዛውም ሰው ጋር ከገዛበት ዓመት ጀምሮ እስከ ኢየሴልዩ ዓመት ድረስ ይቀጥር፤ የሸያጩም ብር እንደ ዓመታቱ ቀጥር ይሁን፤ እንደ ምንደኛውም ዘመን ከእርሱ ጋር ይሁን።
- 51 ፤ ብዙ ዓመታትም ቢቀሩ እንደ እነርሱ ቀጥር ከሸያጩ ብር የመቤዝታቱን ዋጋ ይመልስ።
- 52 ፤ እስከ ኢየሴልዩ ዓመት ድረስ ጥቂቶች ዓመታት ቢቀሩ ከእርሱ ጋር ይቈጥራል፤ እንደ ዓመታቱም መጠንየመቤዝታቱን ዋጋ ይመልስ።
- 53 ፤ በየዓመቱ እንደ ምንደኛ ከእርሱ ጋር ይኑር፤ በፊትህ በጽኑ እጅ አይግዛው።
- 54 ፤ በዚህ ዘመን ሁሉ ግን ባይቤኸ በኢየሴልዩ ዓመት እርሱ ከልጆቹ ጋር ይውጣ።
- 55 ፤ የእስራኤል ልጆች ለእኔ ባሪያዎች ናቸውና፤ ከግብፅ ምድር ያወጣኋቸው ባሪያዎቹ ናቸው፤ እኔ እግዚአብሔር አምላካችሁ ነኝ።